



அகில இந்திய வானொலி
திருச்சிராப்பள்ளி

ஆகாசவாணி செய்திகள்

01.45 pm

19.05.2024

தலைப்புச் செய்திகள்

1. மக்களவை தேர்தலுக்கான 5-ம் கட்டமாக நாளை நடைபெற உள்ள வாக்குப்பதிவிற்கான அனைத்து ஏற்பாடுகளும் தயார் நிலையில் உள்ளன.
2. மக்களவைக்கு எஞ்சிய இரு கட்டங்களில் தேர்தல் நடைபெறும் தொகுதிகளில் பிரச்சாரம் விறுவிறுப்படைந்துள்ளது.
3. தென்மேற்கு பருவமழை தெற்கு அந்தமான் கடலில் இன்று தொடங்கியதாக வானிலை ஆய்வுமையம் அறிவித்துள்ளது.
4. தென் மாவட்ட அருவிகளில் வெள்ளப்பெருக்கு காரணமாக சுற்றுலா பயணிகளுக்கு அனுமதி மறுக்கப்பட்டுள்ளது.
5. தாய்லாந்து ஒப்பன் பேட்மிட்டன் ஆடவர் இரட்டையர் சாம்பியன் பட்டத்தை இந்தியாவின் ரான்கி ரெட்டி சிராக்ஷெட்டி இணை கைப்பற்றி உள்ளது.

இனி விரிவான செய்திகள்

□□□□□□

தேர்தல்

உத்தரபிரதேசம், மஹராஷ்டிரா, மேற்குவங்கம், பீஹார், ஒடிசா உள்ளிட்ட 6 மாநிலங்கள், 2 யூனியன் பிரதேசங்களின் 49 மக்களவை தொகுதிகளுக்கு நாளை நடைபெறவுள்ள 5-ம் கட்ட தேர்தல் வாக்குப்பதிவிற்கான அனைத்து ஏற்பாடுகளும் தயார் நிலையில் வைக்கப்பட்டுள்ளன.

இத்தேர்தலில், உத்தரபிரதேசத்தில் 14 தொகுதிகளுக்கும், மஹராஷ்டிரா 13, மேற்குவங்கம் 7, பீஹார் மற்றும் ஒடிசா தலா 5, ஜார்கண்ட் 3, ஜம்மு காஷ்மீர் மற்றும் லடாக்கில் தலா 1 தொகுதியிலும் வாக்குப்பதிவு நாளைகாலை 7 மணிக்கு தொடங்கி மாலை 6 மணிவரை நடைபெறுகிறது.

இத்தேர்தலில் பி.ஜே.பி-யின் திரு. ராஜ்நாத் சிங், திரு. பியூஷ்கோயல், திருமதி. ஸ்மிர்தி இராணி, காங்கிரஸ் கட்சியின் திரு. ராகுல்காந்தி, லோக் ஜனசக்தி தலைவர் திரு. சிராக் பாஸ்வான் உள்ளிட்ட 695 வேட்பாளர்கள் களத்தில் உள்ளனர்.

இத்தொகுதிகளில் உள்ள அனைத்து வாக்குச்சாவடிகளிலும், வாக்காளர்களுக்கு தேவையான குடிநீர், உள்ளிட்ட அடிப்படைத் தேவைகள் மாற்றுத்திறனாளிகள் மற்றும் முதியோர் வாக்களிக்க வசதியாக உதவி உபகரணங்களை அந்தந்த மாவட்ட தேர்தல் நடத்தும் அலுவலர்கள் ஆய்வுசெய்து வருகின்றனர்.

கண்காணிப்பு கேமராக்கள், பலத்த போலீஸ் பாதுகாப்பு உள்ளிட்ட நடவடிக்கைகளில் தேர்தல் ஆணையம் தீவிரமாக ஈடுபட்டுள்ளது.

□□□□□□

6, 7-வது கட்ட தேர்தல் பிரச்சாரம்

இதனிடையே 6-வது மற்றும் 7-வது கட்ட தேர்தல் பரப்புரையில் அரசியல் கட்சி தலைவர்கள் தீவிரமாக ஈடுபட்டுள்ளனர்

தேசிய மாநில கட்சி தலைவர்கள் அந்தந்த தொகுதிகளில் தங்கள் கட்சி வேட்பாளர்களுக்கு ஆதரவாக வாக்கு சேகரித்து வருகின்றனர்.

பி.ஜே.பி. மூத்த தலைவரும், பிரதமருமான திரு. நரேந்திரமோடி மேற்குவங்க மாநிலம் புருலியா, பிஸ்னுபூர், கோரக்பூர், ஜார்கண்ட் மாநிலம் ஜாம்ஷெட்பூர் பகுதிகளில் இன்று வாக்கு சேகரிக்கிறார்.

காங்கிரஸ் கட்சியின் மூத்த தலைவர் திரு. ராகுல்காந்தி உத்தரபிரதேச மாநிலம், புல்பூர், பிரயாக்ராஜ் ஆகிய பகுதிகளில் இன்று பிரச்சாரம் மேற்கொள்கிறார்.

□□□□□□

பறிமுதல்

இதனிடையே மக்களவை தேர்தல் நடத்தை விதிமுறைகள் அமலுக்கு வந்தபின்னர், நாடுமுழுவதும் இதுவரை உரிய ஆவணங்கள் இன்றி கொண்டு

செல்லப்பட்ட 8 ஆயிரத்து 889 கோடி ரூபாய் மதிப்பிலான பொருட்கள் பறிமுதல் செய்யப்பட்டு உள்ளதாக தேர்தல் ஆணையம் தெரிவித்துள்ளது.

இதில் 45 சதவிகிதம் போதை பொருட்கள் இருந்ததாக தேர்தல் ஆணையம் கூறியுள்ளது.

□□□□□□

குடியரசு தலைவர்

முன்னாள் குடியரசு தலைவர் நீலம் சஞ்சீவ ரெட்டியின் 112-வது பிறந்த நாள் இன்று கொண்டாடப்படுகிறது

இந்நாளையொட்டி குடியரசு தலைவர் மாளிகையில் உள்ள அன்னாரது திருவுருவப்படத்திற்கு குடியரசு தலைவர் திருமதி. திரௌபதி முர்மு மலர்தூவி மரியாதை செலுத்தினார்.

□□□□□□

வானிலை

மாலத்தீவு மற்றும் தெற்கு அந்தமான் கடலில் தென்மேற்கு பருவமழை இன்று தொடங்கியதாக இந்திய வானிலை ஆய்வுமையம் தெரிவித்துள்ளது.

இந்த ஆண்டு 3 நாட்கள் முன்னதாகவே பருவமழை தொடங்கி உள்ளதாகவும் அம்மையம் கூறியுள்ளது.

இதனிடையே மேற்கு தொடர்ச்சி மலை மாவட்டங்கள் மற்றும் தென் மாவட்டங்களின் ஓரிரு இடங்களில் இன்று கன முதல் அதிகனமழை பெய்யக்கூடும் என்று சென்னை வானிலை ஆய்வுமைய இயக்குநர் திரு. செந்தாமரை கண்ணன் தெரிவித்துள்ளார்.

.. வாய்ஸ் ..

இம்மாவட்டங்களில் பலத்த காற்று வீசக்கூடும் என்பதால், கடல் அலை குறித்து மீனவர்களுக்கு எச்சரிக்கை விடுக்கப்பட்டுள்ளது.

தமிழ்நாடு பேரிடர் மீட்பு படையை சேர்ந்த 296 வீரர்கள் அடங்கிய 9 குழுக்கள் தயார் நிலையில் வைக்கப்பட்டுள்ளனர்.

□□□□□□

மழை மாவட்டங்கள்

திண்டுக்கல் மாவட்டத்தில் முன்னெச்சரிக்கை நடவடிக்கையாக மாவட்ட ஆட்சியர் அலுவலகம், அனைத்து தாலுக்கா அலுவலகங்கள், மாநகராட்சி, நகராட்சி

அலுவலகங்களில் 24 மணிநேரமும் செயல்படும் கட்டுப்பாட்டு அறைகள் திறக்கப்பட்டுள்ளதாக ஆட்சித்தலைவர் திருமதி. பூங்கொடி தெரிவித்துள்ளார்.

குற்றால அருவிகளில் வெள்ளப்பெருக்கு ஏற்பட்டுள்ளதை அடுத்து உரிய முன்னெச்சரிக்கை நடவடிக்கைகள் மேற்கொள்ளப்பட்டு வருவதாக தென்காசி மாவட்ட ஆட்சித்தலைவர் திரு. கமல்கிஷோர் கூறியுள்ளார்.

தேனி மாவட்டம் மேகமலை, சுருளி, கும்பக்கரை அருவிகளில் மறு அறிவிப்பு வரும்வரை சுற்றுலா பயணிகள் குளிக்க தடை விதிக்கப்பட்டுள்ளது.

இதேபோல் நாமக்கல் மாவட்டம் கொல்லிமலை பகுதியில் கனமழை எச்சரிக்கை எதிரொலியாக ஆகாயகங்கை நீர்வீழ்ச்சி, மாசில்லா அருவி, புலியஞ்சோலை ஆகிய இடங்களுக்கு பொதுமக்கள் செல்ல வனத்துறை தடைவிதித்துள்ளதாக எமது செய்தியாளர் தெரிவிக்கிறார்

.. வாய்ஸ் ..

தொடர்மழை காரணமாக உதகை படகு இல்லத்தில், படகு சவாரி தற்காலிகமாக நிறுத்தப்பட்டுள்ளது.

மேட்டுப்பாளையம் - ஊட்டி இடையேயான மலை ரயில் சேவை ரத்து செய்யப்பட்டுள்ளது.

இதற்கு முன்பதிவு செய்த பயணிகளுக்கு முழு கட்டணமும் திருப்பி அளிக்கப்படும் என்று அறிவிக்கப்பட்டுள்ளது.

கனமழை எச்சரிக்கையின் எதிரொலியாக விருதுநகர் மாவட்டம் சதுரகிரி அருள்மிகு சுந்தர மகாலிங்கம் திருக்கோவிலுக்கு பக்தர்கள் செல்ல தடைவிதிக்கப்பட்டுள்ளது.

திருநெல்வேலி, மேற்கு தொடர்ச்சி மலைப்பகுதிகளில் அதிகனமழை எச்சரிக்கையை அடுத்து தமிழ்நாடு பேரிடர் மீட்பு படையைச் சேர்ந்த 90 பேர் கொண்ட மீட்புப்படையினர் நெல்லை வந்தடைந்தனர்.

ஜெனரேட்டர்கள், மரம் அறுக்கும் இயந்திரங்கள், நவீன கேமராக்கள் உள்ளிட்ட அதிநவீன உபகரணங்கள் மற்றும் மருந்து பொருட்களுடன் முன்னெச்சரிக்கை நடவடிக்கைகள் மேற்கொள்ளப் பட்டுள்ளன.

பேரிடர் கட்டுப்பாட்டு மைய உதவி என்களும் அறிவிக்கப்பட்டுள்ளன.

கன்னியாகுமரி மாவட்டத்தில் விடிய விடிய பெய்த கனமழை காரணமாக பேச்சிப்பாறை அணை அதன் முழு கொள்ளளவை எட்டியதை அடுத்து விநாடிக்கு

500 கனஅடிவீதம் உபரி நீர் வெளியேற்றப்படுவதாக எமது செய்தியாளர் தெரிவிக்கிறார்

.. வாய்ஸ் ..

திருச்செந்தூர் அருள்மிகு சுப்ரமணிய சுவாமி திருக்கோவில் அருகே கடலில் ஜெல்லி மீன்கள் அதிகளவில் கரை ஒதுங்குவதை அடுத்து பக்தர்கள் கடலில் குளிக்க இன்று அனுமதிக்கப்படவில்லை.

ஜெல்லி மீன்களால் கடலில் குளிப்பவர்களுக்கு தோல் அழற்சி ஏற்படுவதால் இந்நடவடிக்கை.

ஒகேனக்கல் காவிரி ஆற்றில் மிதமான நீர்வரத்து காணாமலாக அருவிகளில் குளிக்க அதிகளவில் குவிந்துள்ள சுற்றுலா பயணிகளை பாதுகாப்புடன் இருக்குமாறு பேரிடர் மீட்புத்துறை அறிவித்துள்ளது.

காவிரி ஆற்றில் இன்று வினாடிக்கு ஆயிரத்து 200 கனஅடி தண்ணீர் வந்துகொண்டிருக்கிறது.

□□□□□□

இருவரி

பழங்களை பழுக்க வைக்க கால்சியம் கார்பைடு பயன்படுத்துவது தடை செய்யப்பட்டுள்ள நிலையில், பழ வணிகத்தில் ஈடுபட்டுள்ளவர்கள் இதன் பயன்பாட்டை முற்றிலும் தவிர்க்க வேண்டுமென்று இந்திய உணவு பாதுகாப்பு மற்றும் தர நிர்ணய ஆணையம் வலியுறுத்தி உள்ளது.

இதனால் ஏற்படும் உடல்நல பிரச்சனைகளை விவரித்துள்ள ஆணையம் விதிகளை மீறும் பழ வியாபாரிகள் மீது கடும் நடவடிக்கை எடுக்குமாறு மாநிலங்கள் மற்றும் யூனியன் பிரதேசங்களை கேட்டுக்கொண்டுள்ளது.

தமிழ்நாட்டில் 10, 11-ம் வகுப்பு பொதுத்தேர்வு எழுதிய மாணாக்கர் மறு கூட்டல், விடைத்தாள் நகல் பெற நாளைக்குள் விண்ணப்பிக்க வேண்டுமென்று தேர்வுகள் துறை இயக்ககம் தெரிவித்துள்ளது.

சிவகங்கை மாவட்டத்தில் புதுமை பெண் திட்டத்தின்கீழ் இதுவரை 5 ஆயிரம் மாணவியர் பயன்பெற்றுள்ளதாக ஆட்சித்தலைவர் திருமதி. ஆஷா அஜித் தெரிவித்துள்ளார்.

சேலம் கண்ணங்குறிச்சி பகுதியில் சிலம்பாட்டத்தில் சாதனை நிகழ்ச்சிக்காக 250 மாணாக்கர் ஒருங்கிணைந்து 120 நிமிடங்களில், 120 சுற்றுகள் சிலம்பம் சுழற்றினர்.

□□□□□□

ரோஜா கண்காட்சி

உதகை அரசு தாவரவியல் பூங்காவில் 19-வது ரோஜா கண்காட்சி இன்று மாலையுடன் நிறைவடைகிறது.

இதுகுறித்து எமது செய்தியாளர்

.. வாய்ஸ் ..

□□□□□□

கோவில்

ஈரோடு கோட்டை ஆருத்ரா கபாலீஸ்வரர் திருக்கோவில் வைகாசி விசாக தோரோட்டம் இன்று வெகுவிமரிசையாக நடைபெற்றது.

முக்கிய நிகழ்ச்சியான தீர்த்தவாரி உற்சவம் வரும் புதன்கிழமை நடைபெறும்.

□□□□□□

சீதா தேவி ஆலயம்

இலங்கை நுவேரேலியாவை அடுத்த அசோகவனம் கிராமத்தில் சீதாதேவி ஆலய கும்பாபிஷேகம் இன்று விமரிசையாக நடைபெற்றது

இதற்கென அயோத்தி சரயு நதியிலிருந்து புனித நீரும், திருமலை திருப்பதியிலிருந்து 5 ஆயிரம் லட்டு பிரசாதமும் அனுப்பிவைக்கப்பட்டுள்ளன.

இந்தியா இலங்கை, நேபாளம் உள்ளிட்ட நாடுகளிலிருந்து ஏராளமான பக்தர்கள் இதில் பங்கேற்றனர்.

□□□□□□

பேட்மிட்டன்

தாய்லாந்து ஒப்பன் பேட்மிட்டன் ஆடவர் இரட்டையர் சாம்பியன் பட்டத்தை இந்தியாவின் சிராக்ஷெட்டி, ரான்கி ரெட்டி இணை கைப்பற்றி உள்ளது

பேங்காக்கில் இன்று நடைபெற்ற இறுதியாட்டத்தில் ரான்கி ரெட்டி இணை - சீனாவின் போயாங் சென், இ லியூ இணையை 21-15, 21-15 என்ற நேர் செட்களில் வென்றது.

□□□□□□

டென்னிஸ்

ஜெனிவாவில் நடைபெறும் ஸ்விட்சர்லாந்து டென்னிஸ் போட்டியின் ஆடவர் ஒற்றையர் முதல் சுற்று ஆட்டத்தில் இன்று இந்தியாவின் சுமித்நாகல் - அர்ஜெண்டினாவின் செபாஸ்டியனை எதிர்கொள்கிறார்.

□□□□□□

கிரிக்கெட்

ஐ.பி.எல். 20-20 கிரிக்கெட் போட்டியின் லீக் ஆட்டங்கள் இன்றுடன் நிறைவடைகின்றன.

இன்றைய போட்டிகளில் பிற்பகல் மூன்றரை மணிக்கு சன் ரைசர்ஸ் ஹைதராபாத் - பஞ்சாப் கிங்ஸையும்

இரவு ஏழரை மணிக்கு ராஜஸ்தான் ராயல்ஸ் கொல்கத்தா ரைட் ரைடர்ஸையும் எதிர்கொள்கின்றன.

நாளை மறுநாள் தொடங்கவுள்ள பிளே ஆஃப் சுற்று போட்டிகளில் கொல்கத்தா ரைட் ரைடர்ஸ், ராஜஸ்தான் ராயல்ஸ், சன் ரைசர்ஸ் ஹைதராபாத், ராயல் சேலஞ்சர்ஸ் பெங்களூரு அணிகள் பங்கேற்க உள்ளன.

□□□□□□

இத்துடன் இந்த செய்தியறிக்கை முடிவடைந்தது.

□□□□□□